

गृत्समद (आङ्गिरसः शौनहोत्रः पश्चाद्) भार्गवः शौनकः। इन्द्रः। जगती, १३ त्रिष्टुप्

ऋतुर्जनित्री तस्या अपस्परि मक्षू जात आविशद्यासु वर्धते।

तदाहना अभवत्पिप्युषी पयोऽंशोः पीयूषं प्रथमं तदुक्थ्यम् ॥ २.०१३.०१

ऋतुः- कालदेवता। जनित्री- माता। तस्याः परि- तस्या जनन्याः सकाशात्। जातः- उद्भूतो
रसः। मक्षु- क्षिप्रम्। अपः- जीवोदकानि। आविशत्। यासु- अप्सु मूलशक्तिधारासु। वर्धते।
तदाहनाः- तस्माज्जीवोदकान्निष्पादितव्यः। पयः- रसस्य। पिप्युषी- वर्धकः। अभवत्। तत्।
अंशोः पीयूषम्- निष्पन्नो रसः। प्रथमम्- मुख्यः। उक्थ्यम्- मन्त्रप्रोक्तो भवति ॥१॥

सध्रीमा यन्ति परि बिभ्रतीः पयो विश्वप्न्याय प्र भरन्त भोजनम्।

समानो अध्वा प्रवतामनुष्यदे यस्ताकृणोः प्रथमं सास्युक्थ्यः ॥ २.०१३.०२

सध्री- सध्रीचीना आपः। पयः- रसम्। परि- परितः। बिभ्रतीः- बिभ्राणाः। यन्ति- सरन्ति।
विश्वप्न्याय- विश्वासामपां शरणाय समुद्राय हृदयसमुद्रायेत्याध्यात्मिके। श्रुतौ हृदयं समुद्रः।
समुद्रे हृदीत्यादिश्रुतिषु यथा। भोजनम्- भोगम्। प्र भरन्त- प्रकर्षेण भरन्ति। प्रवताम्-
प्रवणवताम्। अनुस्यदे- स्यन्दने। अध्वा- मार्गः। समानः- एकः। यः। ता- एतानि। अकृणोः-
अकरोः। प्रथमम्- मुख्यतया। सः। असि- भवसि। उक्थ्यः- मन्त्रप्रधानः ॥२॥

अन्वेको वदति यद्दाति तद्रूपा मिनन्तदपा एक ईयते।

विश्वा एकस्य विनुदस्ति तिक्षते यस्ताकृणोः प्रथमं सास्युक्थ्यः ॥ २.०१३.०३

यत्। ददाति- प्रयच्छति। तत्। एकः- एकः सन्नेव। अनु वदति। एकः- एकः सन्नेव। रूपा
तदपः- मूलशक्तिधाराः। मिनन्- उपासनार्थं तापयन्। ईयते- गच्छति। तासां तापं विना

नाध्यात्मवृद्धिः स्यात्। एकस्य- एकस्यैव। विश्वा- सर्वान्। विनुदः- तापान्। तितिक्षते-
उपासकोऽध्यात्मवृद्धयर्थं सहते। यस्ताकृणोः प्रथमं सास्युक्थ्यः ॥३॥

प्रजाभ्यः पुष्टिं विभजन्त आसते रयिमिव पृष्ठं प्रभवन्तमायते।

असिन्वन्दैष्टैः पितुरत्ति भोजनं यस्ताकृणोः प्रथमं सास्युक्थ्यः ॥ २.०१३.०४

आयते- आगच्छते अतिथये। पृष्ठम्- तदर्थितम्। प्रभवन्तम्- धारकम्। रयिमिव-
दानयोग्यधनमिव। प्रजाभ्यः- स्वसन्ततिभ्यः। पुष्टिम्- भवदत्तं पुष्टिकरं धनम्। विभजन्तः।
आसते- भवन्ति। असिन्वन्- बध्नन् सेतुबन्धादिकं कुर्वन्। पितुर्भोजनम्- इन्द्रदत्तं भोगम्
वृष्ट्यादिकम्। दैष्टैः अत्ति- लोको भक्षयति। यस्ताकृणोः प्रथमं सास्युक्थ्यः ॥४॥

अधाकृणोः पृथिवीं संदृशे दिवे यो धौतीनामहिहन्नारिणक्पथः।

तं त्वा स्तोमेभिरुदभिर्न वाजिनं देवं देवा अजनन्सास्युक्थ्यः ॥ २.०१३.०५

अध- अथ। दिवे- नभसे। संदृशे- सम्यक् दर्शनाय। पृथिवीम्- भूमिम्। अकृणोः- अकरोः। यः।
अहिहन्- वृत्रहन्। धौतीनाम्- चलन्तीनामपाम्। पथः- मार्गान्। अरिणक्- व्यरेचयत्। गन्तुं
योग्यानकरोरिति सायणः। तम्- तादृशम्। त्वा- भवन्तम्। उदभिः- जीवोदकधाराभिः। वाजिनं
न- प्राणमिव। स्तोमेभिः- मन्त्रैः। देवम्- द्योतनशीलम्। देवाः- द्योतनशक्तयः। अजनन्-
अवर्धयन्। सासि- सोसि। उक्थ्यः- मन्त्रस्तुतः ॥५॥

यो भोजनं च दयसे च वर्धनमाद्रादा शुष्कं मधुमद्दुदोहिथ।

स शेवधिं नि दधिषे विवस्वति विश्वस्यैक ईशिषे सास्युक्थ्यः ॥ २.०१३.०६

यः- यस्त्वम्। भोजनम्- भोगम्। वर्धनम्- वर्धमानम्। दयसे- प्रयच्छसि। आद्रात्-
मूलशक्तिधारात अपक्वादव्यक्तात्। शुष्कम्- पक्वं व्यक्तं जगत्। मधुमत्- मधुरं भोगमयम्। आ
दुदोहिथ- दुग्धवानसि। यः। शेवधिम्- निधिम्। शेवं सुखं धीयतेस्मिन्निति शेवधिः। विवस्वति-

सेवके । नि दधिषे- निदधासि । एकः- एकः सन् । विश्वस्य- सर्वस्य । ईशिषे- स्वामित्वं वहसि ।
सास्युक्थ्यः ॥६॥

यः पुष्पिणींश्च प्रस्वश्च धर्मणाधि दाने व्य॑वनीरधारयः ।

यश्चासमा अजनो दिद्युतो दिव उरु॑रुवाँ अभितः सास्युक्थ्यः ॥ २.०१३.०७

यः- यस्त्वम् । पुष्पिणीः- पुष्पयुक्ताः । च । प्रस्वः- प्रसूताः । च । अवनीः- रक्षन्तीरोषधीः ।
धर्मणा- स्वधर्मेण । दाने अधि- क्षेत्रे । वि- विशेषेण । आधारयः । यश्च । असमाः- अनुपमाः ।
दिद्युतः- द्योतनशक्तीः । अजनः- अजनयः । उरुः- विस्तृतः सन् । ऊर्वा- विस्तृतान् । दिवः-
नभसः । अभितः । अजनयः । सास्युक्थ्यः ॥७॥

यो नार्मरं सहवसुं निहन्तवे पृक्षाय च दासवेशाय चार्वहः ।

ऊर्जयन्त्या अपरिविष्टमास्यमुतैवाद्य पुरुकृत्सास्युक्थ्यः ॥ २.०१३.०८

यः- यस्त्वम् । सहवसुम्- सम्पदपहारकम् । नार्मरम्- नृमारकम् । निहन्तवे- हन्तुम् । पृक्षाय-
हव्याहरणाय । च । दासवेशाय- विषयवासनादासभावनानाशनाय । च । ऊर्जयन्त्याः- बलवत्या
हेत्याः । अपरिविष्टम्- मुक्तम् । आस्यम् । अवहः- आधारयः । उत । अद्यैव । पुरुकृत्- बहुकर्मकृत् ।
सास्युक्थ्यः ॥८॥

शतं वा यस्य दश साकमाद्य एकस्य श्रुष्टौ यद्ध चोदमाविथ ।

अरज्जौ दस्यून्समुनब्दभीतये सुप्राव्यो अभवः सास्युक्थ्यः ॥ २.०१३.०९

यस्य । एकस्य- असाधारणस्य । शतं दश- बहवो हरयः प्राणाः । साकम्- युगपत् । आ-
आभिमुख्येन । श्रुष्टौ- सुखनिमित्ते । भवन्ति । चोदम्- चोदनम् । आविथ- ररक्षिथ । अरज्जौ- गवां
चिद्रश्मीनां बन्धस्थानां विमोचने । दस्यून्- चोरभावनानि । समुनप्- नाशितवान् । दभीतये-
प्रेरितगतये । दम् प्रेरणे । सुप्राव्यः- शोभनरक्षकः । अभवः । सास्युक्थ्यः ॥९॥

विश्वेदनु रोधना अस्य पौंस्यं ददुरस्मै दधिरे कृत्वे धनम्।

षष्ठस्तन्ना विष्टिरः पञ्च संदृशः परि परो अभवः सास्युक्थ्यः ॥ २.०१३.१०

विश्वा- सर्वाः। रोधना:- आपो मूलशक्तिधाराः। अस्य- एतस्य। पौंस्यम्- पौरुषम्। अनु- अनुवर्तन्ते। अस्मै- एतस्मै। कृत्वे- कर्त्रे। धनम्- सम्पदम्। ददुः- अयच्छन्। दधिरे- धृतवन्तः। विष्टिरः- विस्तीर्णः सन्। षट्- भूर्भुवरादिषड्भूमिकाः। अस्तन्ना:- स्तम्भितवान्। पञ्च संदृशः- निषादपञ्चमजनेषु ये दर्शनवन्तस्तान्। परः- श्रेष्ठः सन्। परि अभवः- परितो भवसि ॥१०॥

सुप्रवाचनं तव वीर वीर्यं यदेकेन क्रतुना विन्दसे वसु।

जातूष्टिरस्य प्र वयः सहस्वतो या चकर्थं सेन्द्र विश्वास्युक्थ्यः ॥ २.०१३.११

वीर। इन्द्र- परमेश्वर। तव- ते। वीर्यम्। सुप्रवाचनम्- सुष्ठु प्रवचनीयम्। एकेन। क्रतुना- सङ्कल्पेन। वसु- चित्तवृत्तिस्तम्भम्। वसु स्तम्भे। विन्दसे- जानासि। जातूष्टिरस्य- सर्वदा स्थिरस्य। सहस्वतः- सहनशीलस्य। वयः- हव्यं स्वीकृतवान्। या विश्वा- यानि कर्माणि। चकर्थ- अकरोस्तानि सफलानि। सः उक्थ्यः ॥११॥

अरमयः सरपसस्तराय कं तुर्वीतये च वय्याय च स्त्रुतिम्।

नीचा सन्तमुदनयः परावृजं प्रान्धं श्रोणं श्रवयन्सास्युक्थ्यः ॥ २.०१३.१२

सरपसस्तराय- सरणशीलानामपां मूलशक्तिधाराणां तारणाय। कम्- सुखेन। तुर्वीतये- द्रुततरायोपासकाय। वय्याय- मुमुक्षुवे। वयः पक्षी मुमुक्षाप्रतीकः श्रुतौ। स्त्रुतिम्- सरणम्। अरमयः- लीलया कृतवान्। नीचा सन्तम्- अप्सु मूलशक्तिधारास्वन्तः सन्तम्। परावृजम्- पापानि वर्जयन्तम्। पापानि वृणक्तीति परावृक्। उदनयः- ऊर्ध्वं नीतवानसि। प्रान्धं श्रोणम्- दर्शनरहितं गतिरहितम्। श्रवयन्- स्ववीर्यं प्रख्यापयन्। उदनयः- दर्शनं गतिं दत्त्वा उद्धृतवान्। सास्युक्थ्यः ॥१२॥

अस्मभ्यं तद्वसो दानाय राधः समर्थयस्व बहु ते वसव्यम्।

इन्द्र यच्चित्रं श्रवस्या अनु द्यून्बृहद्वदेम विदथे सुवीराः ॥ २.०१३.१३

वसो- चित्तवृत्तिस्तम्भकारक । वसु स्तम्भे । शरण्य । वस निवासे । ते- तव । बहु- प्रभूताम् ।

वसव्यम्- चित्तवृत्तिस्तम्भकारिणीम् । राधः- संसिद्धिम् । अस्मभ्यम्- नः । दानाय । समर्थयस्व ।

द्यून्- द्योतनशक्तीः । अनु । इन्द्र- परमेश्वर । चित्रम्- असाधारणीं वाचम् । श्रवस्याः-

श्रोतुमिच्छसि । विदथे- यज्ञसभायाम् । सुवीराः- शोभनवीर्यसम्पन्नाः । बृहत्- महत् । वदेम-

ब्रवाम ॥१३॥